

اس تحریر کی برکات کا انتساب اہل بیت رضی اللہ عنہم کی طرف کرتا ہوں

عصمة الانبياء عند اهل السنة

عصمت کا مصداق کون

ظہور فیضی کے دجل و فریب کا

پردہ چاک

از قلم

خویدم العلم محمد شابد قادری بندیالوی

سرگودھا

وَلَا تَلْبِسُوا الْحَقَّ بِالْبَاطِلِ وَتَكْتُمُوا الْحَقَّ وَأَنْتُمْ تَعْلَمُونَ۔ (البقرہ، 42)

"ما عرف نسب الیہ"

کچھ دن قبل ایک شخص بنام ظہور احمد فیضی کی تحریر دیکھنے کو ملی (معقول کا قاعدہ ہے جب عین سچانہ آئے تو نقیض سچی آتی ہے) جس میں عقیدہ اہل سنت کو اس نے ہدف تنقید بنایا تھا اور اجماعی عقیدے کو محض دعویٰ کہہ دیا تھا اور عصمت کو غیر کے لئے ثابت کیا۔ ہم آگے چل کر عرض کریں گے کہ یہ "عقیدہ اہل سنت کا نہیں ہے"۔ ایک حوالہ بھی عصمت اصطلاحی کا نقل نہیں فرمایا، اہل سنت کے نزدیک عصمت انبیاء کا خاصہ ہے۔ اس کی تحریر کا باعث جو اس نے خود نقل کیا وہ یہ جملہ ہے: "روافض! تم دلیل نہ بناؤ کہ معصوم تھیں تو مانگنا ہی حق کی دلیل ہے، ادھر بھی خطا کا امکان تھا اور خطا پر تمہیں جب مانگ رہی تھیں۔"

اس صاحب نے جملے نقل کیے جو اہل سنت کے ایک مشہور عالم دین کے تھے جو کچھ لوگوں کے لئے باعث نزاع بن گئے۔ میری قارئین سے گزارش ہے کہ ان جملوں کو دیانت داری سے پڑھیں اور قلب سلیم کے ساتھ تفکر فرمائیں کہ کون سی شے ایسی ہے جو عقیدہ اہل سنت کے خلاف ہے یا شریعت مطہرہ کے خلاف ہے۔

مزید یہ کہ یہ جملے تو روافض کو کہے جا رہے تھے اس کو مروڑ اور تکلیف کیوں ہوئی، کیا یہ رافضی ہے۔؟ مجھے اس بات کی حیرانگی ہے کہ روافض کب سے اہل سنت کے ترجمان بن گئے ہیں ان سے لا تعلقی کی توفیق ان لوگوں کو کب نصیب ہوگی جو اہل سنت کے ایک عظیم فرد سے لا تعلقی کا قول کیا، باقی اس نے جن لوگوں کا حاشیہ میں ذکر کیا اور دجل و فریب سے کام لیا، ان شاء اللہ عز و جل مستقل اس پر نوٹ لکھوں گا، ہم نے اہل سنت کے کسی فرد کو اہل سنت سے خارج نہیں کیا جو خود ہی اہل سنت سے خارج ہو

جائیں تو ہم ان کو واپس آنے کی دعوت دیتے ہیں۔ قضیہ مہملہ کے درجے میں اتنا ضرور کہوں گا:

"الجنس یبیل الی الجنس"

ان قضایا کی ترتیب کچھ یوں ہے:

شق اول: روافض کو خطاب کیا۔

شق ثانی: معصوم نہ کہو۔

شق ثالث: خطا کا امکان تھا۔

شق رابع: جب مانگا تو خطا پر تھیں۔

شق اول روافض کو جواب دینے پر دلالت کرتی ہے، شق ثانی میں عقیدہ اہل سنت کا بیان ہے کہ انبیاء کرام علیہم السلام کے علاوہ کوئی معصوم نہیں ہے، شق ثالث انبیاء کرام علیہم السلام کے علاوہ ذواتِ قدسیہ سے خطا کا صدور ممکن ہے، شق رابع کی تفریع ماقبل قضایا پر مرتب ہے۔ چوتھی شق کا حصر نہیں تھا کہ اسی کا ہی اطلاق کیا جاتا اگر بول دیا تو شرعی حکم اس پر کوئی مرتب نہیں ہوتا۔

ثانیاً:

مؤلف نے جس کو حرف تنقید بنایا وہ اعلیٰ حضرت کا فتویٰ تھا، چنانچہ اعلیٰ حضرت رحمہ اللہ فرماتے ہیں:

"اجماع اہل سنت ہے کہ بشر میں انبیاء کے سوا کوئی معصوم نہیں جو کوئی دوسرے کو معصوم مانے وہ اہل سنت سے خارج ہے"۔ (فتاویٰ رضویہ، ج 14، کتاب السیر، رسالہ دوام العیش)

اعلیٰ حضرت کی عبارت چند قضایا پر مشتمل ہے:

شق اول: اجماع اہل سنت ہے۔ (ان شاء اللہ ہم ثابت کریں گے کہ اجماع اہل سنت ہے)

شق دوم: بشر کا ہونا۔

شق سوم: انبیاء کا مساوا۔

شق چہارم: غیر انبیاء معصوم نہیں۔

شق پنجم: یہ نتیجہ پر مشتمل ہے کہ جو غیر انبیاء کو معصوم سمجھے وہ اہل سنت سے خارج ہے۔

"انتفاء الجزء يستلزم انتفاء الكل"۔

اس رافضی نے کہا کہ یہ محض دعویٰ ہے بلکہ یہ اس رافضی کا محض دعویٰ ہے۔ انبیاء کرام علیہم السلام کے علاوہ کسی کے لئے بھی عصمت کا قول موجود نہیں ہے اگر ہے تو فقط رافضیوں کا۔

مؤلف نے کہا: یہ اس بات پر دلالت نہیں ہے کہ غیر نبی کے لئے عصمت کا قول اہل سنت سے خارج کر دیتا ہے۔"

اقول:

ان شاء اللہ عزوجل ہم اہل سنت کی کتابوں سے ثابت کریں گے کہ عقیدہ عصمت انبیاء کرام علیہم السلام کا خاصہ ہے اس کا غیر کے لیے اثبات کرنا رافضی ہونے کی علامت ہے یا کور باطن کی علامت ہے۔ ہم پہلے عصمت کی تعریف اور اس کی توضیح کرنا چاہیں گے۔

ایک ہے عصمت اور ایک ہے محفوظ، عصمت مصدر ہے اور محفوظ معنی اشتقاقی ہے اگر ان دو معنوں کا اعتبار کیا جائے تو نسبت ہی تباین کی ہے "المصادر کلہم انتزاعی" اس کے افراد حصصی کا آپس میں اتحاد ہوتا ہے اس کے افراد کے ساتھ اس کی نسبت متواطی کی ہوتی ہے اور محفوظ کی نسبت اپنے افراد کے ساتھ کلی مشکک کے درجے میں ہوتی ہے۔

ثانیاً:

عصمت بمعنی مفعول ہو تو مصدر کی چھ اقسام میں سے تیسری قسم ہوگی تو عصمت اور محفوظ میں نسبت عموم خصوص اطلاقی کی ہوگی یعنی ہر معصوم محفوظ ہوگا مگر ہر محفوظ معصوم نہیں ہوگا۔

عصمت کی چار قسمیں ہیں:

(1) عصمتِ منطقی (2) عصمتِ فلسفی (3) عصمتِ شرعی (4) عصمتِ لغوی۔

مگر اس کی اور اقسام بھی بن سکتی ہیں۔

عصمتِ لغوی: عصمتِ لغوی کے پانچ معنی بیان کئے ہیں۔

(1) "حفظ" اسے حافظ ابن حجر نے فتح الباری میں بیان کیا ہے، اور اس پر یہ آیت پیش کی ہے: **سَأَوْىَّ**

إِلَى جَبَلٍ يَعْصِي مَنِ الْمَاءِ۔ (2) منع، اور اس پر یہ آیت بطور دلیل پیش کی ہے: **لَا عَاصِمَ**

الْيَوْمَ مِنْ أَمْرِ اللَّهِ إِلَّا مَنْ رَحِمَ (3) قلاوہ (4) جبل (5) سبب۔

(لسان العرب، ج 12، ص 403، مطبوعہ دار صادر، تاج العروس، مفرداتِ امام راغب اصفہانی)

تمام معانی پہلے معنی کی طرف ہی راجع ہیں فرق اعتباری ہے مؤلف نے لغوی معنی سے لوگوں کو دھوکا دیا ہے۔

عصمتِ شرعی:

عصمتِ شرعی کی تعریف میں مختلف اقوال ہیں کچھ بظاہر متعارض ہیں۔ (ان شاء اللہ کبھی موقع ملا تو اس پر تفصیلی نوٹ لکھوں گا)

عصمت کی تعریف:

علامہ عبد العزیز پرہاروی رحمہ اللہ النبراس علی شرح العقائد میں فرماتے ہیں:

"حقیقة العصمة الا یخلق اللہ فی العبد الذنب مع بقاء قدرته واختیاره"۔ (ص 513)

یہ قضیہ سالبہ ہے، جملہ فعلیہ ویسے تو قیاس کی جزء نہیں بنتا مگر مضمونِ جملہ کے اعتبار سے بن سکتا ہیں۔

عصمت کی تعریف میں قدرت اور اختیار باقی ہوتا ہے، میرے نزدیک یہی تعریف درست ہے جو عدم

قدرت کا قول ہے وہ درست نہیں ہے کیونکہ اختیار اور قدرت کے بغیر ثواب مرتب ہونا اور مکلف ٹھہرانا بے محل ہوگا۔ "الانبياء معصومون" یہ قضیہ ضروریہ مطلقہ ہے ایک قول کے مطابق اور یہ قضیہ طبعیہ کے مرتبے پر ہے، عصمت کی تعریف میں عدم خلق ذنب ہے یعنی معصوم وہ ہے جس میں ذنب نہ ہو اور غیر معصوم وہ ہے جس میں ذنب ہو سکے اس سے لازم نہیں آتا کہ ذنب ضروری ہوگا۔ یہ قضیہ امکانِ خاص کے درجے میں ہے اور انبیاء کرام علیہم السلام کے لئے امکانِ عام کے مرتبے میں ہے جیسا کہ امام ابو منصور ماتریدی فرماتے ہیں: "الامتحان لاتزيل العصمة" (النبراس)

عصمتِ منطقی:

خطائی فکر سے محفوظ ہونے کا نام عصمتِ منطقی ہے۔

عصمتِ فلسفی:

"هی ملکه لاتصدر عن اصحاب المعاصی"۔

مؤلف عصمت کے لغوی اور اصطلاحی معنی میں یا تو فرق نہیں جانتا اگر فرق جانتا ہے تو دجل و فریب سے کام لیا ہے اور مؤلف نے جتنے حوالہ جات پیش کئے سب لغوی معنی کے اعتبار سے تھے تو میں اگر ہر ایک کا جواب دوں تو طوالت مغل کا باعث بنے گی، بہر حال میں مؤلف کی چند عبارات پر گفتگو کرنا چاہتا ہوں تاکہ قارئین کو اس کی خیانتوں کی خبر ہو سکے۔

مؤلف نے امام بخاری سے حدیثِ پاک نقل کی، رسول اللہ ﷺ نے فرمایا: "ما استخلف خليفة إلا له بطانتان بطة تأمره بالخير وتحضه عليه وبطة تأمره بالشر وتحضه عليه والمعصوم من عصم الله"۔

اقول:

اس میں کون سا لفظ ہے جس کا مدلول غیر انبیاء کی عصمت کو مستلزم ہے۔؟

مؤلف کو چیلنج ہے کسی شارح کی طرف سے یہ قول دکھا دے کہ "غیر انبیاء اصطلاحی اعتبار سے معصوم ہوتے ہیں" کیونکہ جس عبارت کو تم نے مابہ النزاع بنایا وہ عصمتِ اصطلاحی کا مدلول ہے، تقریب تب تام ہوگی جب اصطلاحی مفہوم کا اطلاق غیر انبیاء کے لیے اہل سنت کی کتب میں ہو، ان شاء اللہ عزوجل تم مرتے دم تک اپنی ساری ذریت کو ساتھ ملا کر بھی ایک حوالہ بھی پیش نہ کر سکو گے۔

حالانکہ شارحین حدیث نے عصمتِ انبیاء کرام کو واجب کہا اور غیر کے لئے جواز کے درجے میں یعنی امکانِ خاص کا مقام ہے۔

دوسرا معنی بعض شارحین نے یہ بیان کیا کہ حدیث میں فقط اتنا ہے ایک خیر کی رہنمائی کرتا ہے دوسرا شر کی، ایک کی تفسیر خیر بمعنی فرشتہ ہے دوسرے کی تفسیر شر بمعنی شیطان ہے۔

شارحین تو یہ لکھتے ہیں کہ اس حدیث میں یہ بتانا مقصود ہے کہ تمام امور کا اثبات الی اللہ ہے یعنی کہ جو بچانے والا ہے وہ اللہ کی ذات ہے اور تمام شارحین نے اس کی تعبیر معنی لغوی سے کی ہے جبکہ مؤلف نے اس سے فاسد نتیجہ نکال کر دھوکا دہی سے کام لیا ہے مؤلف کل کو کہے گا انبیاء کرام علیہم السلام کے علاوہ دوسروں کو رسول کہنا جائز ہے کیونکہ رسول کا لغوی معنی قاصد ہے حالانکہ رسول کا اطلاق کرنا عرفاً جائز نہیں، اس طرح بہت سارے لغوی معانی کا اطلاق غیر پر ہو سکتا ہے جبکہ شرعاً جائز نہیں۔

مؤلف سے سوال ہے کہ کیا مؤلف اس حدیث کے پیش نظر صحابہ کے لئے بھی عصمت کا قائل ہے یا رافضیوں والے عقیدے پر ہے۔؟

مؤلف نے دوسری دلیل امام ابو القاسم قشیری کی کتاب سے دی جس کی عبارت یہ ہے:

"اعلم ان من اجل الكرامات اللتي تكون للاولياء، دوام التوفيق للطاعات والعصمة من المعاصي والمخالفات"۔ (ص 707، دار المنہاج)

اقول:

مؤلف نے کیسے دجل و فریب سے کام لیا حالانکہ امام ابو القاسم قشیری ایک ولی کے اوصاف بیان فرما رہے ہیں فقط اتنا بتانا چاہتے ہیں کہ ولی شریعت کی خلاف ورزی سے بچے گا، قارئین اس مقام کا مطالعہ فرمائیں اگلی عبارت بھی اسی بات پر دلالت کر رہی ہے۔

حالانکہ امام ابو القاسم قشیری رسالہ قشیریہ میں دوسرے مقام پر فرماتے ہیں:

"ومن شرط الولی ان یکون محفوظاً کما ان من شرط النبی ان یکون معصوماً"۔
(ص 554، مطبوع دار المنہاج)

اور اسی طرح ایک دوسرے مقام پر فرماتے ہیں:

"لا ینبغي للمريد أن يعتقد في المشايخ العصمة"۔

جناب!

امام ابو القاسم قشیری تو فرماتے ہیں کہ مشائخ کے لیے عصمت کا اعتقاد رکھنا جائز نہیں اور تمہاری عبارات سے یہ واضح ہے کہ تم تو ایک عام مسلمان کو بھی معصوم ثابت کر رہے ہو اگر اس سے عصمت ثابت کرنا آپ کی دیانت داری ہے تو سب اولیاء معصوم ہیں حالانکہ عقائد اہل سنت سے ہٹ کر بھی یہ اصطلاح موجود نہیں ہے جناب آپ تو رافضیوں سے بھی دو قدم آگے ہیں وہ بارہ کے پے درپے ہیں آپ پوری امت کو معصوم ثابت کرنے کے پے درپے ہیں۔

نہیں نہیں دھوکہ دینا چاہتے ہیں آپ تو فقط اہل بیت کو معصوم ثابت کرنا چاہتے ہیں کیا آپ ان عبارات کے پیش نظر صحابہ کو معصوم کہتے ہیں؟

مؤلف نے تیسری دلیل میں امام عبد الوہاب شعرانی کی یہ عبارت پیش کی:

"الفرق بين العصمة والحفظ بالنظر للفظ لا للمعنى فافهم"۔

اقول:

تمہارا کام نہیں کہ تم "فافہم" کے معنی کو سمجھ سکو۔

امام شعرانی تو یہ بتانا چاہتے ہیں کہ عصمت اور حفظ میں جو فرق ہے وہ لفظوں کے اعتبار سے ہے یعنی اس کا مدلول اصطلاحی ہے۔

اور فرمایا: معنوی یعنی لغوی معنی میں فرق نہیں ہے اس پر آپ کی دوسری کتب شاہد ہیں مثلاً ایواقیت والجوہر، انہوں نے تو عصمت کا اطلاق اپنی کسی کتاب میں نہیں کیا لیکن مؤلف نے یہاں بھی کیسے دجل و فریب سے کام لیا۔

مؤلف نے چوتھی دلیل دیتے ہوئے سورۃ آل عمران کی آیت پیش کی۔

اقول:

سورۃ آل عمران سے حضرت مریم علیہا السلام کے بارے میں جو مفسرین کرام نے لکھا مؤلف نے اس سے استدلال کیا، اس مقام پر مفسرین نے لکھا:

"خصها في هذا المعنى بانواع اللطف والعصمة"

یہاں پر بھی عصمت کا لغوی معنی ہے: ہر طرح کی برائی سے محفوظ ہونا، اور ان لوگوں کو جواب دینا مقصود ہے جو لوگ ان پر الزام لگا رہے تھے یہ اسی خاص جزیہ کی عبارت ہے کیونکہ مفسرین نے اس کو استقذار سے بھی تعبیر کیا کیونکہ حضرت عیسیٰ علیہ السلام کی ولادت قانونی فطرت سے ہٹ کر تھی تو لہذا ان کی گواہی دی گئی کہ یہ ان لمحات میں ہر طرح کی برائی سے پاک رہی ہیں جسے مفسرین نے لغوی عصمت سے تعبیر کیا، اور جہاں مفسرین نے دونوں کی عصمت کا قول کیا ہے وہ امکان عام کے مرتبہ میں ہے مگر قضیہ مختلف ہے۔

مؤلف نے پانچویں دلیل نفس مطمئنہ کو بنایا۔

اقول:

نفس مطمئنہ تو بہت سارے اولیاء کو حاصل ہوتا ہے صحابہ کرام کو بدرجہ اتم حاصل ہوگا، تو کیا صحابہ کرام کی معصومیت کا بھی عقیدہ رکھتے ہیں اگر نہیں رکھتے تو یہ خیانت ہے اور یہ دجل و فریب علماء سوء کی علامت ہے اگر آپ صحابہ کی معصومیت کا عقیدہ رکھتے ہیں تو یہ عقیدہ درست نہیں ہم آپ کی طرح دجل و فریب سے کام نہیں لیتے۔

چھٹی دلیل مؤلف نے امام ابو نعیم اصفہانی کی عبارت پیش کی:

لوگوں کے تین طبقات ہیں پہلا طبقہ وہ ہے جس پر اللہ تعالیٰ نے انوارِ ہدایت کا احسان فرمایا تو وہ کفر، شرک اور نفاق سے معصوم ہو گئے۔ دوسرے طبقے پر انوارِ عنایت کا احسان فرمایا تو وہ کبار و صغائر سے معصوم ہو گئے، والطبقة الثالثة من الله عليهم بالكفاية، فهم معصومون عن الخواطر الفاسدة وحرکات اهل الغفلة۔ (اور تیسرے طبقے پر کفایت کا احسان فرمایا ہے تو وہ فاسد خیالات اور غافل لوگوں کی حرکات سے معصوم ہو گئے)۔

(حلیۃ الاولیاء لابن نعیم، ج 1، ص 350)

اقول:

اگر کوئی ابتدائی طالب علم بھی مؤلف کی اس دلیل کو پڑھے گا تو اس کی دجل و فریب کاری سے ضرور واقف ہو گا کہ مؤلف نے کیسے لغوی معنی سے اصطلاحی معنی کا استدلال کیا یہ مؤلف کے اوصاف میں سے تو ہو سکتا ہے کسی ذی شعور کے نہیں۔

جناب! اس معنی کے اعتبار سے تو تمام مسلمان معصوم ہیں حالانکہ یہ عقیدہ تو کسی کا بھی نہیں اگر آپ رافضیوں کے ترجمان رہے تو ان کے مسلک کو کافی فائدہ دیں گے۔

اس نے مزید لکھا:

"الطبقة الثانية: من الله عليهم بانوار الهدایت فهم معصومون عن الكبائر والصغائر۔"

اقول:

جناب! اس معنی کے اعتبار سے آپ صحابہ کو بھی معصوم سمجھتے ہوں گے۔۔؟ کیونکہ خلفاء ثلاثہ اہل بیت سے تو افضل ہیں، آپ کو اس کے اجماع پر بھی شک ہے۔۔؟

اس نے مزید لکھا:

"الطبقة الثالثة: من الله عليهم بالكفر به فهم معصومون عن الخواطر الفاسدة وحرکات اهل الفعله۔"

اقول:

بہت سارے اولیاء کے بارے میں ہمارا حسن ظن ہے کہ وہ اس مرتبے پر فائز تھے کیا آپ ان کے بارے میں معصومیت کا عقیدہ رکھتے ہیں جو اجماع اہل سنت کے خلاف ہے آپ کیوں اسلام کی دیواروں کو منہدم کرنا چاہتے ہیں۔

مؤلف نے صفحہ 14 پر کہا:

"اہل کساء آیت تطہیر کا خاص مصداق ہیں لہذا انہیں معصوم ماننا فقط جائز ہی نہیں بلکہ دعائے نبوی اور اہتمام الہی کی قدر کرتے ہوئے معصوم ماننا واجب ہے۔"

اقول:

اہل کساء آیت تطہیر کا مصداق ہیں، اس میں اہل سنت کو کوئی اختلاف نہیں، مؤلف چونکہ اہل سنت کی کتب سے معصومیت ثابت کر رہا ہے، میرا مؤلف کو چیلنج ہے کہ اہل سنت کی کسی کتاب سے یہ قول دکھادے کہ کسی نے اہل کساء کو معصوم ماننا واجب کہا ہو، اگر نہیں کہا اور یقیناً نہیں کہا تو مؤلف پر توبہ واجب ہے۔

مؤلف نے صفحہ 15 پر کہا:

"اہل کساء یہ ہستیاں عین طہارت ہیں جو شخص دل کے ساتھ ان سے تمسک کرے تو وہ بھی طاہر و معصوم ہو جاتا ہے۔"

اقول:

جناب! جو نبی اکرم ﷺ سے تمسک کرے وہ تو بدرجہ اتم طاہر و معصوم ہو گا لہذا نتیجہ یہ نکلا تمام صحابہ معصوم ہیں حضرت امیر معاویہ، عمرو بن عاص، ابوسفیان وغیرہم رضوان اللہ علیہم اجمعین ان صحابہ میں شامل ہیں۔

تم نے یہ قول پیش کر کے لگتا ہے اپنی سابقہ گمراہیوں سے توبہ کرنا چاہتے ہیں، توبہ تصریحاً کرنی ہوگی، بالکنایہ توبہ قبول نہیں۔

مؤلف نے صفحہ 17 پر لکھا:

"بعد از انبیاء کرام علیہم السلام اگر طہارت و عصمت کو پیکر ان محسوس میں دیکھنا ہو تو اہل کساء علیہم السلام سے بڑھ کر کوئی بھی پیکر عصمت نہیں ہے، جو قول و فعل اُن سے صادر ہو گیا وہی حق، وہی سچ، وہی طہارت اور وہی نمونہ عصمت ہے۔"

اقول:

معاذ اللہ! تم تو پکے رافضی بلکہ کٹر رافضی ہو، اہل سنت کے نزدیک بعد از انبیاء کرام علیہم السلام حضرت ابو بکر صدیق رضی اللہ عنہ کی شان اقدس ہے نہ کہ اہل کساء کی، مگر ہم تیری طرح دجل و فریب سے کام نہیں لیتے، ہم صدیق اکبر رضی اللہ عنہ کے بارے میں عقیدہ معصومیت نہیں رکھتے

إِنَّ الْكَلَامَ لَفِي الْفُؤَادِ وَإِنَّمَا... جَعَلَ اللِّسَانَ عَلَى الْفُؤَادِ دَلِيلًا

جو شخص اہل سنت کا ترجمان نہیں اسے کیا حق ہے کہ وہ اپنے آپ کو اہل سنت کا ترجمان کہے۔

مؤلف صفحہ 19 پر لکھتا ہے: "گویا کہ وہ انبیاء ہیں۔"

اقول:

یہی عقیدہ تو اہل روافض کا ہے، کیا ابھی بھی قارئین کو شک ہے۔۔؟
اس کی کتاب پر تقریظ لکھنے والے کے متعلق کیا ابھی بھی شک ہے۔۔؟

مؤلف صفحہ 22 پر لکھتا ہے:

"میں سمجھتا ہوں نورِ ازیلی کی بدولت جس مقامِ طہارت و عصمت پر یہ نفوسِ مقدسہ فائز تھے اسی کو مدِ نظر رکھتے ہوئے ان ہستیوں کو مباہلہ کے لیے منتخب کیا گیا تھا ورنہ معمر اہل اسلام کی کمی تو نہیں تھی۔"

اقول:

قارئین کو کیا ابھی بھی کسی بات میں شک ہونا چاہیے جو صحابہ کرام بلکہ افضل البشر بعد الانبیاء بالتحقیق کے لیے خفیف الفاظ استعمال کرے، یہ اس کے خبثِ باطن کی ترجمانی ہی ہو سکتی ہے۔؟

ثانیاً:

حضرت سیدہ فاطمہ الزہراء رضی اللہ عنہا کی طرف خطائے اجتہادی کی نسبت کرنے میں اسے اور اس کے حواریوں کو تکلیف محسوس ہوتی ہے اور دوسری طرف صحابہ کرام کے لیے خفیف الفاظ بولنے پر کسی کو کوئی تکلیف نہیں۔۔؟

مؤلف صفحہ 24 پر لکھتا ہے:

"چنانچہ سیدنا علی المرتضیٰ رضی اللہ عنہ بیان کرتے ہیں کہ وہ رسول اللہ ﷺ کی بارگاہ میں حاضر تھے کہ آپ نے پوچھا: "أی شیء خیر للمرأة؟ فسکتوا فلما رجعت قلت لفاطمة: أي شیء خیر للنساء؟ قالت: ألا یراهن الرجال فذکرت ذلک للنبی صلی اللہ علیہ وسلم فقال: إنها فاطمة بضعة منی."

اقول:

ہم مؤلف کی طرح سند پر بے جا بحث نہیں کریں گے مگر اتنا ضرور کہتے ہیں اس میں ایسا کوئی لفظ نہیں ہے جو عصمت پر دلالت کر رہا ہو۔ یہ مؤلف کی دسیہ کاری ہے لہذا اس سے استدلال بے جا ہے یا کسی شارحین حدیث کی طرف سے یہ دکھا دے جس نے معصومیت کا اس حدیث سے استدلال کیا ہو مؤلف صفحہ 26 پر لکھتا ہے:

"آپ نے ملاحظہ فرمالیا کہ غیر انبیاء کے لیے اثبات عصمت کی مذکورہ ساری بحث علماء اہل سنت کے حوالے سے کی گئی ہے، اس میں روافض کا کوئی حوالہ نہیں دیا گیا۔ الخ

اقول:

عربی کا مشہور مقولہ ہے: "فہ یسبح و یدیدبح" اس مقولے کا مؤلف بعینہ مصداق ہے۔

حالانکہ مؤلف نے ایک حوالہ بھی اپنے دعویٰ پر پیش نہیں کیا، جو اس کا نقد تھا وہ تو اعلیٰ حضرت علیہ الرحمہ کی عبارت تھی، وہاں معنی اصطلاحی مراد تھا جبکہ مؤلف نے دجل و فریب سے کام لیتے ہوئے تقریب ناقص کے طریقے پر سارے عصمت کے لغوی معنی کے حوالے پیش کیے۔

عربی محاورہ ہے "من تعدی الحق ضاق مذهبہ" اللہ تعالیٰ مؤلف کو ہدایت دے۔

میں اب وہ حوالہ جات نقل کرتا ہوں جہاں عصمت کا اختصاص انبیاء کے لیے کیا گیا ہے۔

ملا علی قاری شرح شفاء میں فرماتے ہیں:

"فلا یقال لغير الانبياء انه معصوم"۔

مسامرہ کے حاشیہ میں قاسم بن قطلوبغا فرماتے ہیں:

"العصمة من خواص النبوة"۔ (ص 266، مطبوعہ دار الکتب العلمیہ)

شیخ عبدالعزیز دباغ "الابریز" میں بعینہ یہی عبارت نقل فرماتے ہیں۔

(ابریز، ص 414، مطبوعہ دارالکتب العلمیہ)

شیخ محمد بن مختار تجانی "الواردات" میں یہی عبارت نقل فرماتے ہیں۔

(صفحہ 109، مطبوعہ دارالکتب العلمیہ)

ابن حجر ہیتمی "الزواجر عن اقتراف الکبائر" میں فرماتے ہیں:

"ان العصمة لیست الا للانبياء"۔ (صفحہ 92)

بعینہ یہی عبارت امام شہاب الدین حلوانی نے "مواکب الربیع" میں نقل کی ہے۔ (صفحہ 108)

شیخ عبدالرؤف مناوی نے یہی عبارت اپنی کتاب "فیض القدر" میں نقل کی ہے۔ (ج 3، ص 449)

علامہ ابن عابدین شامی نے "رد المحتار" میں نقل کی ہے۔ (ج 4، ص 231)

امام ابن سبعین نے اپنی کتاب "رسائل ابن سبعین" میں نقل کی ہے۔

(صفحہ 43، مطبوعہ دارالکتب العلمیہ)

امام بدایونی "المعتقد الممتنع" میں فرماتے ہیں:

"العصمة من خصائص النبوة علی مذهب اهل الحق خلافاً للملاحدة الباطنية"۔

اسی مقام پر امام تورپشتی رحمہ اللہ کے حوالے سے نقل فرماتے ہیں:

"فتنة ادعاء العصمة في غير الانبياء لا يعد قليلاً، فهذا الامام المعصوم سيُراخترعتها

الباطنية لدفع الاحكام الشرعية، وتوهين قضايا المسلمين، وتضليل اهل السنة

والجماعة" الى ان قال: يلزم لاهل الدين حفظ لسانهم واذانهم من تلوث هذه البدعة

، والله المتقذ من الضلال"۔ (ص 212، 213، مطبوعہ دارالاهل السنة)

اقول

ان لوگوں کے لیے لمحہ فکریہ ہے جو لوگ دعویٰ علم کے اتصاف کے باوجود لوگوں کو بدایونی کے نام سے دھوکہ دے رہے ہیں مسئلہ عصمت میں ان کے موقف کو سمجھنے کے بعد گفتگو کرنی چاہیے لوگوں کی واہ کے مطلوب نہ بنو بلکہ رب العالمین کے حضور پیش ہونے سے ڈرو۔

امام فاسی "الاجوبۃ الصغریٰ" میں فرماتے ہیں:

من شرط الولی ان یکون محفوظاً کما ان من شرط النبی ان یکون معصوماً۔

(286، مطبوعہ دارالکتب العلمیہ)

نوٹ:

بالکل انہی الفاظ کے ساتھ یہی عبارت دوسری کتب میں موجود ہے مثلاً امام شمس الدین رازی کی حدائق الحدائق، ص 130 مطبوعہ دارالکتب العلمیہ، میں، امام سمہودی کی جواہر العقیدین، ص 74، مطبوعہ دارالکتب العلمیہ، میں، امام شربینی کی مغنی المحتاج، ج 4، ص 174، مطبوعہ دارالکتب العلمیہ، امام قسطلانی کی ارشاد الساری شرح صحیح البخاری، ج 9، ص 289، مطبوعہ الکبریٰ الامیریہ، شیخ احسان محمد دحلان کی سراج الطالبین، ج 1، ص 15، مطبوعہ ایضاً، قاضی عبدالنبی کی دستور العلماء، ج 4، ص 129، مطبوعہ ایضاً، شیخ تھانوی کی کشاف اصطلاحات الفنون، شیخ الاسلام زکریا انصاری کی رسالہ قشیریہ کی شرح نتائج الافکار وغیرہم۔

امام فخر الدین رازی اپنی کتاب "عصمة الانبیاء" میں فرماتے ہیں:

"العصمة واجبة فی حق الانبیاء" (ص 36، مطبوعہ دارالکتب العلمیہ)

امام محمد بن یوسف سنوسی اپنی کتاب "مکمل اکمال الکمال" میں فرماتے ہیں:

"العصمة مختصة بالانبياء"۔ (ص 154، ج 3، مطبوعہ ایضاً)

ابن حجر، یمتی "فتاویٰ حدیثیہ" میں فرماتے ہیں:

"الاولیاء وان لم یکن لهم العصمة بجواز وقوع الذنب منهم ولا ینافیہ الولاية۔"

آپ اپنی دوسری کتاب "الفتاویٰ الکبریٰ" میں فرماتے ہیں:

"ان العصمة فی ذلک لیست لغير الانبیاء۔ (ج 3، ص 487، مطبوعہ ایضاً)

حافظ ابن حجر عسقلانی "فتح الباری" میں فرماتے ہیں:

"ان غیر النبی ولو بلغ من الفضل الغایة لیس بعصوم۔" (ج 7، ص 226، دار المعرفہ)

شاہ ولی اللہ محدث دہلوی "مسوی شرح موطا" میں فرماتے ہیں:

انه لا یجوز ان یسمی بعده احد بالنبی واما معنی النبوة وهو کون الانسان مبعوثاً من اللہ
تعالیٰ الی الخلق مفترض الطاعة معصوماً من الذنوب ومن البقاء علی الخطاء فیما یری
فهو موجود فی الایمة بعده فذلک هو الزندیق۔ (ج 2، ص 130، میر محمد کراچی)

تحتیتی:

شاہ ولی اللہ صاحب نبوت کے معنی کو بیان کرتے ہوئے فرماتے ہیں:

مفترض الطاعة ہوگا، ثانیاً وہ معصوم ہوگا، آگے فرماتے ہیں: جو شخص نبی اکرم ﷺ کے بعد یہ وصف کسی
میں مانے تو وہ زندیق ہے۔

جناب! تم نے بار بار تفہیمات الہیہ کی عبارت پیش کی، میں نے تمہیں تصریحی عبارت پیش کی اور تم
شطیحات پیش کر رہے ہو۔

شاہ ولی اللہ صاحب "الدر الثمین" میں فرماتے ہیں:

"سئلته صَلَّى اللَّهُ عَلَيْهِ سَوَالاً رُوحَانِيَا عَنِ الشَّيْعَةِ فَاوَمَى إِلَى أَنَّ مَذْهَبَهُمْ بَاطِلٌ وَبَطْلَانُ مَذْهَبِهِمْ يَعْرِفُ مِنْ لَفْظِ الْإِمَامِ وَلَمَّا افْتَتَحَتْ عُرْفَتُ الْإِمَامِ عِنْدَهُمْ هُوَ الْمَعْصُومُ الْمَفْتَرِضُ طَاعَتَهُ الْمَوْحِي إِلَيْهِ وَحِيّاً بِاطْنِيَا وَهَذَا هُوَ مَعْنَى النَّبِيِّ فَمَذْهَبُهُمْ يَسْتَلْزِمُ انْكَارَ خَتَمِ النَّبُوَّةِ قَبْحَهُمُ اللَّهُ تَعَالَى - (ص 58، 59، مطبوعه مير محمد كتب خانہ)

اقول:

شاید کسی قاری کے ذہن میں یہ سوال مقدر پیدا ہو کہ یہ حوالہ جات اعلیٰ حضرت علیہ الرحمہ کے مؤقف سے کیسے مطابقت رکھتے ہیں۔؟ پہلے تو اس وہم کا زوالہ کر دوں کہ اعلیٰ حضرت نے اہل سنت کا مؤقف پیش کیا ہے نایہ کہ ان کا تفرد ہے۔

ثانیاً:

جب کتب عقائد میں یہ بحث موجود ہے کہ حفاظت کا متعلق غیر نبی کے ساتھ ہے اور عصمت کا متعلق انبیاء کرام علیہم السلام کے ساتھ ہے تو اس کا لازمہ نتیجہ یہ ہے کہ عصمت کا متعلق غیر نبی کو بنانا اہل سنت سے خارج کر دے گا۔

ثالثاً:

"عقیدہ عصمت غیر انبیاء" خالصتاً روافض کا عقیدہ ہے اور ان کے اس عقیدے کی بنیاد اسلام کی دیوار کو منہدم کرنے کے مترادف ہے۔

رابعاً:

ہماری بحث عصمت کے معنی اصطلاحی میں ہے ناکہ معنی لغوی میں، جس شخص کو معنی لغوی اور اصطلاحی کے درمیان فرق واضح نہ ہو اس کی کیا حیثیت ہے کہ وہ اس خاردار وادی میں قدم رکھے چہ جائیکہ وہ اہل سنت کی متفق علیہ عقائد پر بحث کرنے کی جرات کرے۔

خامساً:

معنی لغوی رائج قول کے مطابق مفردات کے قبیلے سے ہے اور معنی اصطلاحی مرکبات کے قبیلے سے ہے ان دو میں نسبتِ تقابل ایجاب و سلب کی ہے۔

ان کتب کے حوالے جن میں عصمتِ انبیاء پر اجماع کا قول یا عصمت کی بحث کا اطلاق خاص انبیاء کرام علیہم السلام کے ساتھ نقل کیا گیا ہے:

قاضی عضد الدین الایبکی شرح مواقف میں، علامہ تفتازانی شرح مقاصد میں، شمس الدین اصفہانی تسدید القواعد میں، امام کستلی شرح عقائد کے حاشیہ میں، امام خیالی حاشیہ خیالی میں، عبد الحکیم سیالکوٹی حاشیہ سیالکوٹی میں، جملہ شروحات شرح عقائد نسفی، اور بدء الامالی کی جملہ شروحات، ابراہیم بیجوری ہدایۃ المرید بشرح جوہرۃ التوحید اور تحفۃ المرید بشرح جوہرۃ التوحید میں، قاضی عیاض مالکی الشفاء بتعریف حقوق المصطفیٰ صَلَّی اللہُ عَلَیْہِ وَاٰلِہٖ وَسَلَّم میں، امام اصفہانی القواعد الکلیہ میں، نیز حاشیہ اجہوری میں، حاشیہ صاوی علی خریدۃ البھیہ میں، یہ بطور نمونہ کے پیش کی ہیں ورنہ اس عنوان پر کتب کا دفتر تیار ہو سکتا ہے۔۔

فائدہ:

کتب علم الکلام میں عصمت کا اختصا ص انبیاء کرام علیہم السلام کے ساتھ ہے، اور غیر انبیاء کے لیے کرامت کا عنوان ہے۔

فائدہ دوم:

عصمت کی اصطلاحی تعریف کا اطلاق غیر نبی پر کسی امام کا قول نہیں ہے مگر روافض کا قول ضرور موجود ہے۔

فائدہ سوم:

جہاں بھی حدیث، شرح حدیث یا مفسرین یا کسی اور مقام پر عصمت کا انتساب غیر نبی کے لیے کیا گیا ہے وہاں لغوی معنی مراد ہے۔

فائدہ چہارم:

عصمت کا اختصاص انبیاء کرام علیہم السلام کے لیے اس بات کا مدلول ہے کہ غیر کے لیے عصمت کا قول جائز نہیں، جب یہ روافض کا طریقہ ہے تو اس کا عقیدہ رکھنے والا اہل سنت سے خارج ہے۔

فائدہ پنجم:

جب تمام کتب میں عصمت کا انحصار انبیاء کرام علیہم السلام کے لیے کیا گیا ہے تو ملازمہ اس کا یہ ہے کہ غیر سے عصمت کی نفی ہے۔

فائدہ ششم:

جب تمام کتب اہل سنت میں عصمت کا اختصاص انبیاء کرام علیہم السلام کے لیے ہو اسی کو اعلیٰ حضرت علیہ الرحمہ نے اجماع اہل سنت سے تعبیر فرمایا۔

فائدہ ہفتم:

اہل سنت کے عقائد کی تمام کتابوں میں امامت کی بحث کرتے ہوئے یہ قول موجود ہے کہ امامت کے لیے عصمت شرط نہیں، شرط کا قول روافض کا ہے۔

فائدہ ہشتم:

مؤلف نے جتنے دلائل دیئے مثلاً نفس مطمئنہ یا اہل کساء یا دوسرے مقامات سے جہاں لغوی معنی مراد تھا ان میں سے بعض مقامات تو صحابہ، تابعین و اولیاء کو بھی حاصل ہیں۔ کیا ان کے لیے بھی عصمت کا قول مؤلف کے نزدیک جائز ہے۔۔؟

فائدہ نہم:

مؤلف کی تحقیق سے تو یہ ثابت ہوتا ہے کہ ہر مسلمان معصوم ہے۔ حالانکہ یہ عقیدہ روافض کا بھی نہیں، مؤلف روافض سے بھی دو قدم آگے ہے۔

اے مؤلف!

تم کو اعلیٰ حضرت کے نام سے تکلیف ہے تو علامہ بدایونی کی "**المعتمد**" پڑھیے۔۔

اگر یہ بھی تسلیم نہیں تو عبد العزیز پرہاروی کی "**مراۃ الکلام**" پڑھیے۔۔

اگر یہ بھی تسلیم نہیں تو امام بیجوری کی "**تحفۃ المرید**" پڑھیے۔۔

اگر یہ بھی تسلیم نہیں تو امام لقانی کی "**ہدایۃ المرید**" پڑھیے۔۔

اگر ان کو تسلیم نہیں کرتے تو علامہ برزنجی کی "**الاشاعۃ فی اشراط الساعۃ**" پڑھیے۔۔

اگر تم کو یہ بھی تسلیم نہیں تو معلوم ہوا تم نے مطلب کا قول لے لیا بغیر دلیل کے دوسرا ترک کر دیا۔

خیر وہ بھی تسلیم نہیں تو ملا علی قاری کی "**شرح فقہ اکبر**" پڑھیے۔۔۔

اگر یہ بھی نہیں تو ابو البقاء عکبری کی "**الکلیات**" پڑھیے۔۔

اگر ملا علی قاری بھی تسلیم نہیں تو ابن حجر ہیتمی کی "**الفتاویٰ الکبریٰ**" پڑھیے۔۔

اگر یہ بھی تسلیم نہیں تو امام عبد الرؤف مناوی کی "**فیض القدر**" پڑھیے۔۔

اگر یہ بھی تسلیم نہیں تو امام فاسی کی "**الاجوبۃ الصغریٰ**" پڑھیے۔۔

اگر یہ بھی تسلیم نہیں تو امام ابن بلقینی کی "**الوفاء باحوال المصطفیٰ صَلَّی اللہُ عَلَیْہِ وَاٰلِہٖ وَسَلَّم**" پڑھیے۔۔

اگر یہ بھی تسلیم نہیں تو ابن حجر عسقلانی کی "**فتح الباری**" پڑھیے۔۔

اگر یہ بھی تسلیم نہیں تو عبد الکریم شہرستانی کی "**الملل والنحل**" پڑھیے۔۔

اگر یہ بھی تسلیم نہیں تو امام ذہبی کی "**الملتقى**" پڑھیے۔۔۔

اگر یہ بھی تسلیم نہیں تو امام شمس الدین رازی کی "**حداائق الحدائق**" پڑھیے۔۔۔

اگر یہ بھی تسلیم نہیں تو امام غزالی کی "الاقتصاد فی الاعتقاد" پڑھیے۔

اگر یہ بھی تسلیم نہیں تو امام ابو بکر خلال کی "العقیدہ" پڑھیے۔

اگر یہ بھی تسلیم نہیں تو امام ابوالمعین نسفی کی "تبصرۃ الادلہ" پڑھیے۔

اگر یہ بھی تسلیم نہیں تو امام باقلانی کی "تمہید الاول" پڑھیے۔

اگر یہ بھی تسلیم نہیں تو امام ابوالشکور سالمی کی "التمہید" پڑھیے۔

اگر یہ بھی تسلیم نہیں تو جس شخصیت کی تقلید کا تم دعویٰ کرتے ہو یعنی امام الائمہ، سراج الائمہ، کاشف الغمہ، تلمیذ رشید امام جعفر صادق رضی اللہ عنہ، امام اعظم ابو حنیفہ نعمان بن ثابت رحمہ اللہ کی عظیم الشان کتاب مستطاب "فقہ اکبر" پڑھیے۔

اگر ان کو پڑھنے کی توفیق نہیں تو اپنی مرضی کی "گرنتھ" پڑھیے۔

خلاصہ کلام:

یہ ہے کہ ان سب کتابوں میں عصمتِ انبیاء کرام علیہم السلام کا بیان کیا گیا ہے کسی ایک کتاب میں بھی عصمت کا اطلاق غیر انبیاء پر نہیں کیا گیا، ان سب کتابوں کا ملازمہ کیا بنے گا کہ جو شخص عصمت کا اطلاق غیر انبیاء پر کرے گا وہ اہل سنت سے خارج ہے۔ اہل سنت کی چودہ صدیوں کی کسی کتاب میں عصمت کا اطلاق غیر نبی پر تم نہیں دکھاسکتے ان شاء اللہ عزوجل، ہاں! روافض کی کتابوں میں موجود ہے کیونکہ یہ روافض کا یہ عقیدہ ایسا نہیں جس کے مابہ الاشتراک سے کوئی منافات لازم نہ آئے کیونکہ جو بھی شخص یہ عقیدہ رکھتا ہے وہ صحابہ کرام کی ناموس پر حملہ کرتا ہے، ہم اہل سنت کا عقیدہ دونوں کی محبت جانِ ایمان ہے۔

خویدم العلم
محمد شابد القادری
(سرگودھا)

03048603525

4 ذوالحجہ 1441ھ بمطابق 25 جولائی 2020ء بوقت شب